

اقبال شناسی کے تناظر میں فیض اور جابر علی سید کا اختصاصی مطالعہ

Specific Study of Faiz and Jaber Ali Syed in Perspective of Iqbal Recognition

1- ڈاکٹر نصیر احمد اسد

پنی ایچ ڈی اردو، یونیورسٹی آف سرگودھا

2- عبدالمنان چیمہ

پنی ایچ ڈی ریسرچ کالر، شعبہ اسلامی و عربی علوم، یونیورسٹی آف سرگودھا

3- ڈاکٹر شہباز احمد

ہیڈ آف ڈیپارٹمنٹ، ایجوکیشن یونیورسٹی آف لاہور، سرگودھا کیمپس

Abstract

Allama Muhammad Iqbal was a great thinker and poet. That is why, recognition of Iqbal has a high status in Urdu literature. Major Iqbal Dar, Naeemullah Malik, Dr. Nazir Sufi, Amanullah Khan, Asi Zia Rampuri, Khalid Nazir Sufi, Dr. Hameed Irfani, Maulvi Alif Din Nafis, Major Iqbal Dar, Yousuf Saleem Chishti, Maulana Zafar Ali Khan, Chaudhry Muhammad Hussain, Faiz Ahmed Faiz, Jaber Ali Syed and other celebrities from Sialkot have done valuable work on Iqbal. In this article, two legends of Sialkot; Faiz and Jaber Ali syed's work on Iqbal has selected. Faiz was a poet, prose writer as well as Iqbal recognizer. Allama Iqbal and Faiz Ahmed are internationally renowned poets. Faiz had a special connection with the thought and philosophy of the Eastern poet Allama Muhammad Iqbal. Both Faiz and Iqbal belong to same region (Sialkot). Jaber Ali Syed is also considered a great Iqbal. Jaber Ali Syed is a great poet, critic, linguist and scholar as well as Iqbal recognizer. Jaber has made many literary celebrities the subject of his criticism. Recognition of Iqbal was a favorite subject of jabber's research and criticism. He worked on the recognition of Iqbal with his heart and soul. In this regard, he has also authored books on Iqbal. This research explores recognition of Iqbal by two famous legends of Sialkot; Faiz and Jaber Ali.

Key Words: Faiz, Jaber Ali Syed, Legends of Sialkot, Recognition of Iqbal

اردو ادب میں اقبال شناسی ایک بلند مقام و مرتبہ رکھتی ہے۔ سیالکوٹ کے مشاہیر کی بڑی تعداد نے اقبال شناسی پر نمایاں کام کیا ہے۔ میجر اقبال ڈار، نعیم اللہ ملک، ڈاکٹر نظیر صوفی، امان اللہ خاں، آسی ضیائی راجپوری، خالد نظیر صوفی، ڈاکٹر الحمید عرفانی، مولوی الف دین نفیس، یوسف سلیم چشتی، مولانا ظفر علی خاں، چودھری محمد حسین، فیض احمد فیض جابر علی سید اور سیالکوٹ سے تعلق رکھنے والے دیگر مشاہیر نے فکر اقبال پر قابل قدر کام کیا ہے۔ البتہ پیش نظر آرٹیکل میں دو معروف مشاہیر فیض اور جابر علی سید کا تنقیدی و جائزہ پیش کیا گیا ہے۔

فیض احمد فیض ایک شاعر، نثر نگار کے ساتھ ساتھ اقبال شناس بھی ہیں۔ فیض احمد بین الاقوامی شہرت یافتہ شاعر ہیں۔ فیض عظیم مفکر اقبال کے فکر و فلسفہ سے خاص نسبت رکھتے تھے۔ ان دونوں کے کئی اساتذہ اور تعلیمی درس گاہیں بھی مشترک تھیں۔ فیض اور اقبال دونوں کا جائزہ پیدا نش سیالکوٹ ہے علاوہ ازیں دونوں کے والد بھی آپس میں گہرے دوست تھے۔ فیض کی طرح جابر علی سید ایک شاعر، نقاد، ماہر لسانیات و عروض کے ساتھ ساتھ اقبال شناس بھی ہیں۔ جابر نے کئی ادبی مشاہیر کو اپنی تنقید کا موضوع بنایا ہے۔ انھوں نے علامہ اقبال کے کلام اور فن و فکر کو اپنی خصوصی توجہ کا محور بنایا ہے۔ تحقیق و تنقید کے سلسلے میں اقبال جابر کا پسندیدہ موضوع تھا۔ انھوں نے فکر اقبال پر بھرپور انداز اور دل و جان سے سپرد قلم کیا۔ اس سلسلے میں انھوں نے اقبال پر باقاعدہ کتب بھی تصنیف کی ہیں۔

فیض احمد فیض ایک شاعر اور نثر نگار کے ساتھ ساتھ اقبال شناس بھی ہیں۔ علامہ اقبال پر لکھے ہوئے مضامین پر مشتمل فیض کی کتاب ”اقبال“ ۱۹۸۷ء میں شائع ہوئی۔ اس کتاب کا ناشر مکتبہ عالیہ لاہور ہے اور اسے شہما مجید نے مرتب کیا ہے۔ یہ کتاب ۱۱۵ صفحات پر مشتمل ہے۔ اس کی ترتیب و تدوین کے سلسلے میں شہما مجید کہتی ہیں:

یہ کتاب فیض احمد فیض کے ۸ مضامین اور تحریروں پر مشتمل ہے۔ اس کتاب کی ترتیب و تدوین کا محرک جذبہ، فیض صاحب کے اقبال کے بارے

میں خیالات کو یکجا دیکھنے کی خواہش کے علاوہ اقبال شناسوں کو اس ضرورت کی طرف متوجہ کرنا بھی ہے۔ جس کا فیض صاحب نے ان مضامین میں

احساس دلایا ہے۔¹

اس کتاب میں فیض کی اقبال پر لکھی ہوئی دو نظمیں بھی شامل ہیں۔ ان میں سے ایک نظم ”اقبال“ کے اس مصرع سے شروع ہوتی ہے: زمانہ تھا کہ ہر فرد انتظار موت کرتا تھا۔² یہ ابھی تک فیض کے کسی مجموعے میں شامل نہیں۔ یہ نظم ۱۹۳۳ء میں لکھی گئی تھی اور ان کی نو مشقی کے دور کی تخلیق ہے۔ دوسری نظم ”اقبال“ جس کا اولین مصرع ہے:

آیا ہمارے دیس میں ایک خوش نوا فقیر³

یہ نظم ان کے شعری مجموعہ ”نقش فریادی“ میں بھی شامل ہے۔ اس کے علاوہ وہ فیض کے دو مضامین انگریزی میں تھے۔ جنہیں نہ صرف کتاب ”اقبال“ میں ہو بہو شائع کیا گیا ہے بلکہ ان کا اردو ترجمہ بھی شامل کیا گیا ہے۔ ایک مضمون ”اقبال کا فنی پہلو“ ہے اور دوسرا ”محمد اقبال“ پہلے مضمون کا اردو ترجمہ شاہد علی نے کیا ہے۔ اور دوسرے مضمون کا ترجمہ سجاد باقر رضوی نے کیا ہے۔ ”جذبات اقبال کی بنیادی کیفیت“ اور ”اقبال اپنی نظر میں“ دونوں مضامین ”میزان“ میں سے لیے گئے ہیں۔ فقیر وحید الدین کی ”روزگار فقیر“ کا مقدمہ بھی یہاں شامل کیا گیا ہے، جو اقبال پر ایک مختصر مضمون کا درجہ رکھتا ہے۔

اس کے علاوہ جنتہ جنتہ کے عنوان سے فیض کی تحریروں کے کچھ اقتباسات ان کی مختلف کتابوں سے اور چند خیالات ان کے انٹرویوز سے اخذ کر کے یہاں درج کیے گئے ہیں۔ اس طرح اس کتاب میں اقبال کے بارے میں فیض کے تمام خیالات کو یکجا کر دیا گیا ہے۔ فیض کو اقبال سے خاص نسبت تھی۔ مرزا ظفر الحسن ”عمرگذشتہ کی کتاب“ میں فیض اور اقبال کی چند مماثلتوں کا ذکر یوں کرتے ہیں:

دونوں کا وطن اور جائے پیدائش سیالکوٹ اور فیض کے والد اور علامہ کی دیرینہ دوستی۔ دونوں کے ابتدائی اساتذہ مشترک تھے۔ دونوں نے گورنمنٹ کالج میں تعلیم پائی دونوں نے لاہور کو وطن بنایا۔ دونوں شاعرین الاقوامی شہرت کے حامل ہیں۔⁴

فیض اقبال کی انتہائی قدر سے بڑے مسخورتھے۔ شاید یہی وجہ ہے کہ فیض آخر تک اقبال کی عظمت فکر کے قائل رہے۔ معلوم ہوتا ہے کہ کلام اقبال میں دلچسپی کے علاوہ اقبال پر نقد و نظر کے باب میں جو کچھ شائع ہو تا ہوا وہ بھی ان کی نظر سے اوچھل نہیں رہا لیکن اقبالیات کا ایک پہلو انہیں ہمیشہ تشنہ اور فام محسوس ہوا۔ وہ اقبال کی ذات کے ایک مکمل اور بھرپور مطالعہ کے متغنی تھے۔⁵ فیض احمد فیض اقبال پر اپنے مضمون ”اقبال۔۔ فن اور حصار فکر“ میں لکھتے ہیں:

علامہ اقبال پر بہت سی کتابیں لکھی گئیں، جن میں اقبال کے فلسفے، پیام، فکر، ذات اور سوانح کے متعلق ہیں۔⁶

فیض صاحب اس مضمون میں یہ بھی لکھتے ہیں:

کوئی کتاب ان کے شعر کے محاسن اور خصوصیات کے متعلق نہیں ہے۔ شاید اس کی وجہ یہ ہے کہ اقبال اپنے آپ کو شاعر کہلانا پسند نہیں کرتے تھے۔⁷

فیض مزید لکھتے ہیں:

اس وجہ سے لوگ ان کے پیغام کی طرف توجہ دینے کی بجائے شعر پر سر دھنتے رہیں گے۔ اقبال کے بہت سے مداح بھی انہیں حکیم، مفکر یا فلسفی ہی کی حیثیت سے دیکھنا چاہتے تھے۔⁸

اس مضمون میں فیض اقبال کے ابتدائی کلام کے بارے میں بیان کرتے ہیں: ان کے کلام کا پہلا دور مناظر قدرت کے مشاہدے اور اس مشاہدے کے پیدا کردہ تخیل کا دور ہے۔ وہ اس دور میں چاند ستارے، پہاڑ، سمندر، جگنو، پرندے وغیرہ کو اپنا موضوع بناتے ہیں۔ ربط و رشتے اور ابتدا پر ابتدا پر غور کرتے ہیں۔ اس دور میں ان کے ہاں اداسی اور تنہائی کی کیفیت ملتی ہے۔ پھر یورپ جانے کے بعد کے دور کا ذکر کرتے ہیں اور کہتے ہیں کہ اس دور میں ان کے ہاں ذاتی اور دلی واردات کا ذکر ملتا ہے۔⁹

فیض اس مضمون میں اقبال کے اسلوب کے حوالے سے کہتے ہیں:

اسلوب کے اعتبار سے ان کے کلام کا یہ دور غالب کے ابتدائی دور سے مشابہ ہے۔ جس میں پُر شکوہ انداز، غیر مانوس تراکیب اور بلند بانگ لہجہ غالب ہے۔¹⁰

اس کے بعد فیض لکھتے ہیں کہ اقبال کے ہاں وطن پرستی کا جذبہ ملتا ہے۔ اس ضمن میں وہ اقبال کی کئی نظموں کا حوالہ دیتے ہیں۔ مثلاً سارے جہاں سے اچھا ہندوستان ہمارا اور ”دیا شوالہ“ وغیرہ۔ دوسرے دور کا ذکر کرتے ہوئے فیض لکھتے ہیں:

اقبال کے ہاں فطرت، مناظر قدرت، لپٹی ذات اور وطن کے محدود اظہار کی بجائے عالمی حالات کے زیر اثر ملت پرستی کا موضوع ان کی توجہ کا مرکز بن جاتا ہے۔¹¹

اس دور میں انھوں نے بہت سی طویل نظمیں لکھیں۔ مسدس کی صنف کو منتخب کیا۔ اپنا پیرایہ اظہار بدلا، تشبیہات اور استعارات کی بجائے صاف اور سادہ گفتگو کا انداز اختیار کیا۔ اس دور کی ابتدا ”مثنوی اسرار و رموز“ سے ہوتی ہے۔ اور ”پیام مشرق“ سے آگے ”بال جبریل“ اور ”ارمغان حجاز“ پر جا کر اس کا اختتام ہوتا ہے۔ اب ان کا یہ ذہنی اور جذباتی سفر اپنے انجام تک پہنچتا ہے جس میں انسان اور کائنات کے بارے میں غور و فکر ملتا ہے۔ یہاں اختصار ہے، فصاحت ہے، تخیل کی جگہ ایمان اور محبت کی بجائے عشق ہے۔ وہ غنائی شاعری کا بدل پیدا کرنے کے لیے شاعری کی روایات میں کچھ نئے اضافے کرتے ہیں۔ وہ بہت سے پرانے الفاظ تبدیل کرتے ہیں۔ فیض لکھتے ہیں:

جیسے جیسے اقبال کی فکر و خیال کا دائرہ وسیع ہوتا گیا ویسے ویسے ان کے موضوعات مرتکز ہوتے گئے۔ اقبال نے غزل کو وسعت دی۔¹²

”ہماری قومی زندگی اور ذہن پر اقبال کے اثرات“ مضمون میں فیض نے بتایا کہ ہماری ذہنی زندگی میں جس قسم کا تلاطم اقبال کے افکار کی وجہ سے پیدا ہوا ہے۔ ان سے پہلے یا ان کے بعد کسی ادیب، کسی مفکر، کسی مصنف نے ہمارے ذہن پر ایسا پیدا نہیں کیا۔ اس کے بعد انھوں نے سرسید تحریک کے متعلق بتایا کہ اگرچہ سرسید تحریک نے بھی لوگوں کے ذہنوں کو بیدار کیا لیکن اقبال کے افکار کا تعلق نہ صرف ہندوستان کے مسلمانوں سے تھا بلکہ تمام مسلمانوں، دنیا بھر کے عام انسانوں، جملہ موجودات اور غیر موجودات سے تھا۔ اقبال نے ہمارے قومی کاروبار میں خواہ وہ سیاست ہو، خواہ مذہب، خواہ اخلاقیات، خواہ قومی زندگی کا کوئی شعبہ ہو اس میں تفکر اور تدبیر کا عنصر شامل کیا۔ اقبال نے لوگوں کو سوچنے، غور کرنے، مشاہدہ کرنے، مطالعہ کرنے اور تجزیہ کرنے کا طریقہ بتایا۔ اس کا اثر یہ ہوا کہ ہر خاص و عام سیاسی مفکر، معلم اور خطیب کے ہاں اقبال کا سا سوچنے کا اثر پیدا ہو گیا۔ اقبال کا ایک اور اثر لوگوں کے ذہنوں پر یہ ہوا کہ لوگوں کے ذہنوں نے غلامی سے نجات پائی۔ انھوں نے انسانیت اور کائنات کے بارے میں اپنے خیالات کا اظہار کیا۔ فیض کا کہنا ہے کہ سرسید تحریک نے ان تمام باتوں کو آفاقی طریقہ سے نہیں سوچا۔ آفاقی طریقہ سے سوچنے کی ترغیب اقبال نے ہمارے ذہنوں میں پیدا کی۔ انھوں نے ہمارے ذہنوں میں شعر و ادب کے ایک نئے مقام کا تعین کیا کیونکہ اس سے پہلے شعر کو ایک تفریحی چیز سمجھا جاتا تھا۔

مولانا الطاف حسین حالی کے بعد شعر میں فکر و حکمت محض اقبال کی وجہ سے پیدا ہوئی۔ اقبال نے ہی بتایا کہ شعر بہت ہی سنجیدہ چیز ہے۔ یہ محض دل گنگی کا سامان نہیں۔ اپنے ایک مضمون ”کلام اقبال کا فنی پہلو“ میں جو ان کی انگریزی تقریر کا ترجمہ ہے۔ فیض نے اقبال کے کلام کے فنی پہلو پر گفتگو کی ہے۔ فیض کہتے ہیں کہ اقبال کی شاعرانہ تکنیک پر کم کام کیا گیا ہے۔ اس کی وجہ خود شاعر ہے۔ اقبال خود اپنی شاعری سے زیادہ اپنے پیغام کو سمجھنے کی تلقین کرتے ہیں۔

فیض کا کہنا ہے کہ ہمارے سنجیدہ مزاج حضرات شاعر کو بدنام ہی شخصیت سمجھتے ہیں۔ شاید اقبال نہیں چاہتے تھے کہ انھیں بھی ایسے سڑے بے نغمہ نگاروں میں شامل کر لیا جائے۔ فیض کہتے ہیں کہ اگرچہ اقبال، فلسفی، مفکر، قومی راہبر اور مبلغ سبھی کچھ تھے۔ لیکن جس چیز نے ان کے پیغام کو قوت بخشی اور دلوں میں گھر کر جانے کی صلاحیت بخشی، وہ ان کی شاعری ہی تھی۔ شاعر اقبال کے ابتدائی کلام کے مسائل اور طرز اظہار اور بعد کے کلام کے مسائل اور طرز اظہار میں شدید فرق ہے۔ اس کے ہاں اس فرخندہ باد صفت ایک تسلسل ہے۔ فیض کہتے ہیں کہ ان کے بچپن کی شاعری کے علاوہ نوجوانی کی شاعری میں بھی سنجیدگی اور متانت کا احساس نمایاں اور احساس پوری شاعری میں نظر آتا ہے۔ اس تسلسل کا دوسرا پہلو تلاش و جستجو کا عنصر ہے۔ ان کے کلام میں اسرار کائنات اور اسرار زندگی کو سمجھنے کو مستقل خواہش ہے۔ فیض کہتے ہیں کہ ان کے ابتدائی کلام کا انداز مرصع، مسجع اور فارسی آمیز ہے۔ اس میں بیدل، نظیری، غالب اور فارسی شعر کا اثر ہے۔ اقبال کے کلام کے ابتدائی دور کی مثال فیض اس شعر سے

دیتے ہیں:

کسی قدر لذت کشور عقدہ مشکل میں ہے

لطف صد حاصل، ہمارے سہی بے حاصل میں ہے

فیض کہتے ہیں کہ ان کی شاعری کے ابتدائی دور میں ان کا انداز مرصع ہے۔ مگر آہستہ آہستہ یہ شاعری سادگی کی طرف جاتی ہے۔ ابہام سے قطعیت کی جانب، خطاب سے معنویت کی جانب، بعد میں کلام میں مرصع کاری نہیں۔ کوئی ایمری نہیں، اختصار ہے۔ ابتدائی کلام میں جو ان کی شاعری کا کلام میں اپنی ذات پر توجہ ملتی ہے، اپنا عشق، غم تنہائی اور مایوسیوں کے بارے میں لکھا گیا ہے۔ پھر وہ اپنی ذات سے آگے مسلمان قوم، بنی نوع انسان اور کائنات کی بات کرتے ہیں۔ ابتدائی دور میں کہیں سادگی ہے کہیں مرصع انداز ہے۔ اس دور میں تنوع کے بعد میں اقبال کا فکر ایک بندھی بدھائی وحدت اختیار کرتا ہے۔ اس دور کے کلام میں یکسانیت ہے نشیب و فراز نہیں۔ یہ اقبال کے فن کے ارتقا کی دوسری منزل ہے۔ تیسرا دور عمل ہے۔ جسے تحلیل کہہ سکتے ہیں۔ پہلے دور میں بہت سی نظمیں مناظر فطرت پر ہیں مگر ان میں ربط نہیں مگر بعد میں اس فکر نے ترقی کی۔ ہر چیز میں ربط پیدا ہو گیا۔ اقبال کے چوتھے دور میں جذباتی فضا میں تبدیلی نظر آتی ہے۔ بہت سے الفاظ تبدیل ہو گئے ہیں مثلاً محبت بعد کے دور میں بھنچ کر عشق میں تبدیل ہو گیا۔ غالباً اقبال پہلا شاعر ہے جس کے ہاں مجنوں، فرہاد وغیرہ ناموں کو چھوڑ کر کوفہ حجاز، عراق، فرات وغیرہ کا ذکر ملتا ہے۔ ان کے ہاں جدید الفاظ ہیں مگر ایسے الفاظ نہیں جو نائنوس ہوں۔ اقبال نے اپنے کلام میں ایسی بحروں کا استعمال کیا جو اس سے پہلے اردو شاعری میں استعمال نہیں ہوتی تھیں۔

فیض کے مطابق اقبال عمل، ارتقا، جدوجہد اور فطرت کا شاعر ہے۔ اقبال کا موضوع انسان ہے۔ وہ انسان کی عظمت کے گن گاتا ہے۔ انسان ہی وہ مخلوق ہے جس نے تخلیق کا جتنی قبول کیا۔ وہ ستاروں اور چاند کو مسخر کرنے والا ہے۔ یہ وہ عظیم موضوع ہے جو اقبال کے آخری ایام کے کلام کو حسن شعر سے ارتقا مقام پر پہنچا دیتا ہے۔

”فکر اقبال کی ارتقا کی منزلیں“ مضمون میں فیض نے اقبال کی فکر کے ارتقا کو تفصیل سے بیان کیا ہے اور بتایا ہے کہ کس طرح پہلے دور میں ان کی فکر اور تھی دوسرے دور میں مزید پختہ ہوتی ہے۔ ان کی فکر کا اظہار مختلف ادوار اور مختلف صورتوں میں ہوتا رہا ہے۔ پہلے قومیت، وطنیت، پھر اسلام ازم کا دور آیا۔ ہر دور میں ان کی شعری علامتیں، شعری لب و لہجہ بدلتے رہے ہیں۔ ان کے ہر دور کے کلام میں تدریج اور تفکر ہے اور دوسرے تجسس اور تلاش کا عنصر ایسا ہے جو کہ ہر دور پر غالب رہا ہے۔ شروع میں مناظر فطرت پر نظمیں ہیں۔ حب و وطن کا عنصر ہے ابتدا میں ان کے ہاں محبت کا لفظ ہے۔ بعد میں یہ عشق کا درجہ اختیار کرتا ہے۔ پہلے دور میں جذبات ہیں داغ کی زبان ہے۔ اس کے بعد غالب کی زبان ہے۔ شروع میں مناظر فطرت پر نظمیں ہیں۔ حب و وطن کا عنصر ہے ابتدا میں ان کے ہاں محبت کا لفظ ہے۔ بعد میں یہ نظر آتا ہے۔ اس کے بعد وعظانہ، خطیبانہ انداز کا دور آتا ہے۔ سیاسی، لسانی، معاشرتی معاملات و مسائل کی جانب داری پر وہ زیادہ توجہ کرتے ہیں۔ اس کے بعد غلامی اور آزادی کا ذکر ہے ہیستری اعتبار سے ان کی زیادہ توجہ مسدس کی جانب ہو جاتی ہے۔ مثلاً شکوہ، ”شع شاعر“ اور ”حضر راہ“ نظموں میں مسدس ہیئت استعمال کی ہے۔ آخری دور میں زبان اور لہجہ بدل جاتا ہے۔ فکر کا دائرہ وسیع ہو جاتا ہے۔ اس دور میں ان کے ہاں ظاہری تکلف نہیں رہا بلکہ چٹھی آگئی ہے۔ جدت الفاظ سے وہ نئی نئی بحریں اور ترکیبیں اپناتے نظر آتے ہیں۔ ”محمد اقبال“ کے عنوان سے جو مضمون کتاب میں شامل کیا گیا ہے وہ دراصل انگریزی میں تھا اور اس کا ترجمہ سجاد قرظوی نے کیا ہے۔ اس مضمون میں بھی اقبال کے فکری ارتقا پر بحث کی گئی ہے۔ اور ان کی شاعری کے مختلف ادوار کا ذکر کیا گیا ہے۔

”جنت جنت“ کے عنوان سے شیمامی نے فیض کی کتابوں سے چن کر جو اقتباسات دیئے ہیں ان میں بھی اقبال کی فکر اور ان کے مختلف پہلوؤں پر روشنی ڈالی گئی ہے۔ مثلاً فیض ایک جگہ کہتے ہیں اقبال ایک مفکر بھی تھے اور شاعر بھی۔¹³ انھوں نے اپنے نظریات کو شعر کی پوشاک بھی عطا کی ہے۔ شاعری میں انھوں نے جو جدتیں اور جو نئے نئے امکانات پیدا کیے ہیں ان کا بہت کم ذکر ہوا ہے۔ ایک اور جگہ کہتے ہیں کہ انسان کو آزاد نظم لکھنے کی ضرورت اس وقت ہوتی ہے جب وہ پابند نظم میں کیچھ نہ لکھ سکتا ہو۔ علامہ کو آزاد نظم لکھنے کی ضرورت پیش نہیں آئی۔¹⁴ انھوں نے اردو شاعری سے زیادہ فارسی شاعری میں تجربے کیے ہیں جن کی طرف توجہ نہیں کی گئی۔ اقبال نے بہت سے الفاظ کو نیا معنوی تناظر بھی عطا کیا ہے اور بہت سے الفاظ کو رائج بھی کیا ہے۔

جابر علی سید ایک شاعر، نقاد، ماہر لسانیات و عروض کے ساتھ ساتھ اقبال شناس بھی ہیں۔ انھوں نے مختلف موضوعات اور بہت سی ادبی شخصیات کو اپنی تنقید کا موضوع اور توجہ کا محور بنایا ہے۔ لیکن انھوں نے علامہ اقبال کے کلام اور فن و فکر پر خصوصی توجہ دی ہے۔ عملی تنقید کے سلسلے میں اقبال جابر علی سید کا پسندیدہ موضوع تھا۔ انھوں نے اقبال پر جس پھر پور انداز اور تفصیل سے لکھا، کسی دوسرے پر نہیں لکھا۔ اس سلسلے میں انھوں نے اقبال پر باقاعدہ دو مستقل کتابیں تصنیف کی ہیں۔ ایک کتاب ”اقبال کا فنی ارتقا“ ہے۔ جو مطبع ظفر علی سنز لاہور سے جون ۱۹۸۵ء میں شائع ہوئی۔ دوسری کتاب ”اقبال“ ایک مطالعہ“ جو مطبع ظفر علی سنز لاہور سے جون ۱۹۸۵ء میں شائع ہوئی۔ اقبال شناسی کے حوالے سے جابر علی سید کی تیسری کتاب ”تنقید اور لبریزم“ بھی ہے۔ جو کاروان ادب ملتان سے ۱۹۸۲ء میں طبع ہوئی۔ یہ کتاب

مکمل اقبال کے حوالے سے نہیں بلکہ اس کا کچھ حصہ اقبالیات پر مشتمل ہے۔ اقبالیات کے حوالے سے جو تھی کتاب ”اقبال اور ابہلال“ ہے جو غیر مطبوعہ ہے۔ اس کے علاوہ علامہ اقبال پر ان کے کچھ غیر مطبوعہ مضامین بھی موجود ہیں۔

جابر علی سید نے بطور اقبال شناس اقبال کے فن پر بڑی جامع اور معیاری تنقید کی ہے۔ اور اس ضمن میں دوسرے نقادوں کی آرا اور ان کے تنقیدی محاکمے کا تجزیہ کرتے ہوئے اپنے ذاتی انکشافات اور نئے خیالات پیش کیے ہیں۔ ”علامہ اقبال کے فنی ارتقا“ کے مضمون میں انھوں نے بعض ایسی ہستیوں اور کلام اقبال کی خوبیوں کی طرف توجہ دلائی ہے جو شاید ہی کسی دوسرے اقبال شناس نقاد نے ان کی طرف دھیان دیا ہو۔ مثلاً اقبال کی نظم ”ہمالہ“ کے متعلق اقبال شناسوں کی یہی رائے ہے کہ اس نظم میں حب الوطنی اور قوم پرستی کے ان جذبات و احساسات کا نشان ملتا ہے۔ جس کی تشریح و توضیح اقبال نے صدائے درد، تصویر درد، ہندی اور نیا سوالہ نظموں میں کی ہے۔ جابر علی سید ہمالہ کے بارے میں کہتے ہیں:

اقبال کی یہ نظم ہمالہ ان کے اس شافی سفر کا نقطہ آغاز ہے جس کا نقطہ معراج ان کی نظم مسجد قرطبہ ہے۔¹⁵

اس نظم کے بارے میں وہ کہتے ہیں کہ یہ نظم مجموعی طور پر تین نمایاں رجحانات رکھتی ہیں: منظر نگاری، واقعیت اور سادگی پسندی۔¹⁶ یہ وہ رجحان ہے جن کی طرف بہت ہی کم نقادوں کی نگاہ اٹھتی ہے۔ جابر علی سید کا طریقہ یہ ہے کہ وہ تنقید کرتے وقت جہاں موضوع و مواد اور معانی کے کھرے کھوٹے یا اعلیٰ و ادنیٰ کی پرکھ کرتے ہیں۔ وہاں وہ الفاظ ان کی ساخت و ترکیب ان کے فنی استعمال اور ان نظموں کو مضمون کے ساتھ جو داخلی ربط ہوتا ہے اس پر بھی پوری توجہ دیتے ہیں اور بتاتے ہیں کہ الفاظ کہاں تک مضمون کے مطابق لائے گئے ہیں اور شاعر نے ان میں کیا جدت و خوبی پیش نظر رکھی ہے۔

اقبال کی نظم ”فرشتے آدم کو رخصت کرتے ہیں“ کو لے لیجیے اس پر انھوں نے بالکل نئے اور انوکھے انداز میں اظہار خیال کیا ہے اور کہا ہے کہ یہ چھوٹی سی ڈرامائی نظم غزل کی ہیئت میں ہے اور پانچ اشعار پر مشتمل ہے۔ پانچ کے عدد سے اگلی نظم ”روح ارضی آدم کا استقبال کرتی ہے“ لکھتے وقت محسوس کا احساس پیدا کیا ہے اور اس طرح اقبال نے یہ نظم محسوس کے انداز پر تخلیق کی وہ لکھتے ہیں:

اقبال نے پہلے شیعہ کو سوز آدم کی بنا پر تغزل کا رنگ دیا ہے اور پانچ شعر کی غزل لکھی ہے۔ پانچ کا تصور ابھی شاعر کے ذہن میں تھا اس نظم کا دوسرا حصہ معرض وجود میں آنے والا تھا کہ شاعر کو پانچ مصرعوں کے بندوں کا خیال آیا اور محسوس کی بنا ڈال دی گئی اور اس محسوس کی بنیاد بھی پانچ ہی بندوں پر رکھی گئی ہے۔¹⁷

جابر علی سید تنقید کرتے وقت شعر کی خارجی اور داخلی وحدت پر خصوصی توجہ دیتے ہیں۔ جو شعر یا نظم پارہ اس معیار پر پورا اترتا ہے وہ ان کے نزدیک بہترین شعر اور نظم پارہ ہے۔ تنقید کے لیے چند بنیادی شرطوں یا خصوصیتوں کا ہونا ضروری ہے۔ ان کے بغیر ایک اچھا نقاد اپنے فرض منصبی کو پورا نہیں کر سکتا اور نہ ہی اس کی تنقید معیاری اور مستند ہو سکتی ہے۔ جابر علی سید کی تنقید کا انداز ملاحظہ ہو۔ اس قطع کا عنوان ہے جان و تن۔ اس میں علامہ اقبال نے معنی و مضمون کو جناب، الفاظ اور ہیئت کو تن سے تعبیر کیا ہے۔ اور ان معنوں میں جو وحدت موجود ہے ان میں جو باہمی رشتہ اور تعلق ہے اس کی توضیح جابر علی سید کے الفاظ میں اس طرح ہے:

لفظ عمارت ہے بولے ہوئے معنی سے خیال کی خارجی صوتی صورت سے، یہ ہماری سانس منطقی مجبوری سے کہ ایک وحدت کو دو ٹکڑوں میں تقسیم کر دیتے ہیں جب کہ اصل حقیقت یہی ہے کہ دونوں حضروں میں یگانگت ہے۔ ہاپرت نہیں، وحدت ہے، دوئی نہیں یا دونوں ایک ہی حقیقت کے دو مختلف پہلو ہیں۔ ایک دوسرے میں مدغم اور یلجھگی کے تصور سے بھی گریزاں اور بیزار۔¹⁸

جابر علی سید نے اگرچہ اقبال پر ایسی کوئی کتاب تصنیف نہیں کی، انھوں نے اپنی اقبال شناسی کو متفرق مضامین اور چند گئے پنے عنوانوں تک محدود رکھا ہے۔ اس کے باوجود ان کے طریقہ تنقید میں بڑی جامعیت ہے۔ وہ ایک عنوان کے تحت جب کوئی بات کرتے ہیں وہ اگرچہ عنوان سے متعلق ہوتی ہے مگر وہ اشاریت سے کام لے کر بہت کچھ کہہ جاتے ہیں۔ قاری ان کے مضامین کا مطالعہ کرتے وقت فکر اقبال کی بہت سی باریکی، نقطہ آفرینی سے واقف ہو جاتا ہے۔ اقبال نے لفظی پیکر ان، تشبیہ اور استعاروں کے پیرائے میں جو جہان معنی سموئے ہیں وہ ایک واضح شکل میں آئے سامنے آ جاتے ہیں۔ اس طرح جابر علی سید کی تنقید میں تنوع اور ترفیع پیدا ہوتا چلا جاتا ہے اور فکر اقبال کی معنوی گتھیاں سلجھتی چلی جاتی ہیں۔ اور اس کے ساتھ ساتھ وہ اقبال کی فنی عظمت و اہمیت کو بھی واضح کرتے چلے جاتے ہیں۔ اور قاری کا ذہن فکر کی گہرائی اور خیالات کی ندرت کے ساتھ ساتھ شعر اقبال کی فنی معجز نمایوں اور حسن کی رنگارنگی اور بولقلمی سے بھی لذت اندوز ہوتا رہتا ہے۔ اور اس ذوق جمال کی تسکین و تسفی کا سامان فراہم ہو جاتا ہے۔

جابر علی سید نے بانگِ درا، بال جبریل، ضربِ کلیم اور ان کی فارسی تصنیفات پر بڑی جامعیت سے تحقیق کر کے اقبال شناسی کے رجحان میں اضافہ کیا ہے۔ انھوں نے اقبال کے مخصوص لبوں، ان کی ہیئت پسندی، ان کے شعوری اور فنی ارتقا کی تخلیقی تسلسل کو اگرچہ اجمالی طور پر بیان کیا ہے لیکن ان کے بیان میں کچھ ایسی معنویت پوشیدہ ہے کہ اعجاز و اختصار اور اشاریت کے باوجود ہم اقبال کے حکیمانہ افکار اور فکر اقبال کے ماخذ و منابع تک رسائی حاصل کر لیتے ہیں۔ اور اقبال جن فلاسفہ اور مفکرین اور علامہ حنین اور صوفیا کرام سے متاثر ہوئے ان کا نشان بھی مل جاتا ہے۔ غرض جابر علی سید کی تنقید اور اقبال شناسی اردو کے تنقیدی ادب میں ایک قیمتی سرمایہ ہے اور اس کی اہمیت و افادیت سے کسی کو بھی انکار نہیں۔

جابر علی سید نے اقبال کے نکتہ چینیوں اور مضمراتوں کے اعتراف اور خوردہ گیر یوں پر گہری نظر ڈالی ہے۔ اور بتایا ہے کہ ان کی یہ نکتہ چینیوں محض معاصرانہ حسد و رقابت پر مبنی ہیں۔ سیماب اکبر آبادی، فانی بدایونی، جوش اور پطرس بخاری وغیرہ اقبال کے نمایاں نکتہ چینیوں میں ہیں۔ جابر علی سید نے اس نکتہ چینی کی نفیاتی توضیح اس طرح کی ہے:

پطرس کی ادبی شخصیت زیاں کارانہ محسوس ہوتی ہے۔ پطرس کی محفل آرائی، افریت اور بذلہ سنجی سب ان کی ذہانت کا زیاں ہے۔ اس احساس زیاں کاری نے پطرس کو اقبال کی عظمت کا منکر بنا دیا ہے۔ ایک چھوٹی انا ایک عظیم انا سے برسرِ بیچارہ نظر آتی ہے۔ جس کا منطقی نتیجہ ظاہر ہے۔¹⁹ (۴۷) اقبال کے ساتھ اپنی اس غیر معمولی دلچسپی کا اعتراف وہ خود بھی کرتے ہیں وہ لکھتے ہیں:

اقبال کے اسلوب کی بلند آہنگی تفکر اور گہرائی لیے ہوئے ہے۔ یہ صرف بے مغز اور شور انگیز آوازوں کا آرکسٹرا نہیں ہے۔ اگر ایسا ہوتا تو اقبال کے چند اور ہم عصر شاعروں کو بھی وہی مقبولیت حاصل ہوتی جو انھیں حاصل ہے۔²⁰

ہم جابر علی سید کی اقبال پر تنقید کا جائزہ لیتے ہوئے دیکھتے ہیں کہ جابر علی سید کی یہ خصوصیت ہے کہ اوروں کی طرح انھوں نے اقبال کے کلام میں نگرانی انداز اختیار نہیں کیا بلکہ ان کی تنقید ایک جدت، ایک تنوع لیے ہوئی ہے۔ جابر علی سید کی یہ خصوصیت ہے کہ انھوں نے جس موضوع پر بھی قلم اٹھایا وہ موضوع منفرد ہے۔ جابر علی سید نے اقبال کے کلام کے ان حصوں پر تنقید کی ہے جس پر کسی دوسرے کی آج تک نظر نہیں پڑی۔ اگر پڑی تو صرف اچھٹی ہوئی۔ لیکن ایک عالم جب کسی عالم کا مطالعہ کرتا ہے تو یہ معمولی بات نہیں ہوتی۔ جابر علی سید کے علم کا تقاضا تھا کہ وہ اس غیر معمولی پہلوئوں پر روشنی ڈالے۔ فارسی، عربی، انگریزی اور اردو کے تحقیقی مطالعے اور اقبال کے کلام پر بار بار نظر ثانی نے ان کو اقبال پر تنقید کا حقدار بنا دیا۔ ۱۹۷۷ء کا سال دنیا بھر میں اقبال کے سال کے عنوان سے منایا گیا۔ جتنی کتابیں اس سال چھپیں ان کا اندازہ لگانا مشکل ہے۔ مگر یہ بات ہم ڈنکے کی چوٹ پر کہہ سکتے ہیں کہ لکھنے والوں نے اگرچہ خوب لکھا ہو گا مگر اقبال کے ان چھپے ہوئے فنی گوشوں کو سوائے جابر علی سید کے اور کوئی روشنی نہیں ڈال سکا تھا۔ ڈاکٹر انوار اس بارے میں کہتے ہیں :

ان کے علم کے متعلق کسی کو اختلاف نہیں۔ اس صدی میں ایسے عالم، فارسی، اردو، انگریزی اور کسی حد تک عربی سے واقف شاید ہی ہو گا۔²¹

حوالہ جات

- 1 شیماء مجید، پیش لفظ، ”اقبال“، از فیض احمد فیض، لاہور، مکتبہ عالیہ، ۱۹۸۷ء، ص: ۱۲
- 2 فیض احمد فیض، ”اقبال“ (نظم) مشمولہ ”اقبال“، مرتبہ شیماء مجید، ص: ۸۷
- 3 ایضاً، ص: ۸۹
- 4 مرزا ظفر الحسن، ”عمر گزشتہ کی کتاب“، ہرچی، ادارہ یادگار غالب، ۱۹۸۷ء، ص: ۳۰۳
- 5 شیماء مجید، ”پیش لفظ“، اقبال، از فیض احمد فیض، ص: ۱۳
- 6 فیض احمد فیض، اقبال، ص: ۱۹
- 7 ایضاً، ص: ۱۹
- 8 ایضاً، ص: ۲۰
- 9 ایضاً، ص: ۲۱
- 10 ایضاً، ص: ۲۲
- 11 ایضاً، ص: ۲۲
- 12 ایضاً، ص: ۲۲
- 13 فیض احمد فیض، ”جنتہ جنتہ“ (اقتباسات) مشمولہ ”اقبال“، مرتبہ شیماء مجید، ص: ۷۵
- 14 ایضاً، ص: ۷۶
- 15 جابر علی سید، ”اقبال کا فنی ارتقا“، لاہور، مطبع ظفر سز، ۱۹۸۵ء، ص: ۳۲
- 16 ایضاً، ص: ۳۳
- 17 ایضاً، ص: ۳۵
- 18 جابر علی سید، ”لفظ معنی کا رشتہ“، مشمولہ ”اقبال کا فنی ارتقا“، ص: ۶
- 19 جابر علی سید، ”اقبال اور لپرس بخاری“، مشمولہ اقبال کا فنی ارتقا، ص: ۹۶
- 20 ایضاً، ص: ۹۸
- 21 ڈاکٹر انوار احمد، ”نوائے وقت“، ملتان، ۸ جنوری ۱۹۸۵ء، ص: ۷